

A. V. VASSALLO


DELL
TA'
L-IMGHODDI

1986

P.B. 6.2

A. V. VASSALLO

DELL TA' L-IMGHODDI



MALTA
THE EMPIRE PRESS
1936

302475

LIL

DR. A. V. LAFERLA LL.D., O.B.E.

DIRETTUR TAT-TAGHLIM

BĦALA XHIEDA TA' QIMA

KELMTEJN QABEL

Wasal iż-żmien għalija wkoll li niġbor u noħroġ fi ktieb wieħed il-għanjiet tiegħi li għandi mxerrdin 'l hawn u 'l hinn. Ma kontx, ingħid is-sew, fi ksiebni nidhol għal dax-xogħol għal issa, għax xtaqt li qabel xejn ikolli xi erbgħa mhux kważi; iżdi billi bosta minn shabi u kbieb oħra kważi kemm-il-darba u għamluli l-qalb mhux f'it biex niġborhom, ma stajtx, tabil-haqq, ma nwegibx għax-xewqa tagħhom, li kienet tassew minn qalbhom.

U hekk għamilt. Gbart kull ma kelli (għalkemm b'cejjeċ li deherli ma kellix ingħibhom kallejthom barra), iżid magħhom oħrajn li s'issa kienu għadhom qatt ma deħru mitbugħin imkien, u dammejthom f'din il-kannieqa ċkejknha. Kif se' jiġu milqughin mill-kotra għadni ma nafx, imma għandi f'rasi li bosta minn dawk li jaqrawhom se' jsibu li xi whud minnhom jagħtu daqsxejn fil-qares u, kważi, forsi, neqsin ukoll mid-dawl sabih tat-tama. Fuq dan ma nista' ngħid xejn; iżda min jafni sewwa, u jaf x'għadda minn għalija ma' tul l-ewwel taqsima tal-kawja tiegħi, jista' jifhem wisq aħjar x'irrid ingħid bihom, miktubin kif inhuma.

Issa rrid niżzi kważi minn qalbi lill-kawja tiegħi s-Sur Salvo Gatt tal-herqa li wera f'dan ix-xogħol u tal-kawjnuna li rajt minnu kull meta fittixtu.

ARTHUR V. VASSALLO

DELL TA' L-IMGHODDI

Lill-Poëta

Virtù viva spreziam, lodiamo estinta.

(LEOPARDI)

Poëta, jekk trid tkompli bl-għana tiegħek,
Li minn qalbek itir, tgħallem il-ġnus;
Jekk trid dis-sengħa ħelwa tħaddan miegħek,
La tistenniex il-ġid, għax tkun mirfus.

Għax sakemm qalbek f'sidrek tibqa' tħabbat,
Sakemm int tibqa' tigrigi fuq din l-art,
Sakemm in-nar ta' mħabbtek jibqa' mqabbad
Ġo qalbek, għalkemm inti tkun faħħart,

Aktarx minn ħadd ma jkun imfaħħar ismek;
Aktarx issibu mkasbar minn kulħadd.
Le, sakemm ruħek tibqa' ddu ma' ġismek
Int l-hena ta' dil-ħajja ma dduq qatt.

Għalhekk, jekk trid tissokta f'din il-ħajja,
Kun lest biex tilqa' kolloxx, daħq, żebliħ,
Kif lestew ruħhom daww li dawn is-snajja'
Ma' qalbhom marru jgħannqu. Fil-mistrieħ.

Imbagħad li l-lmewt serrieħa trodd lil ġismek,
Hemm inti tibda togħla, ssir bla qies;
Int ma tkunx hawn, 'ma jibqa' l-kobor t'ismek
Għal bosta bosta snin fi ħluq in-nies.

L-Ave Marija

Il-bidwi żamm ix-xogħol, waqqaf il-baqra,
 Flimkien rabat idejh taħt ras baxxija;
 Sama' l-qanpiena ddoqq; qagħad jitlob naqra :

L-Ave Marija.

Wiċċu fejn qatt tal-mûs il-ħoss ma nsema',
 Li qatt ma ħass ix-xewqa tal-kburija.
 Issa bi ħsebijiet mimli tas-sema :

L-Ave Marija.

Qagħad jitlob 'l Alla fl-għolja Saltna Tiegħu
 Biex inibbitlu ż-żriegħ f'dik il-ħamrija,
 U biex fi-x-xogħol dejjem jissahħaħ driegħu :

L-Ave Marija.

Qabdet mill-ġdid il-maqbad l-id għajjiena,
 Għalkemm tax-xemx bdew jonqsu d-dawl u d-dija...
 Insemgħet flajru ddamdam il-qanpiena :

Ave Marija,

Ave Marija,

Ave Marija.

Lilek

Fejnek, hlewwa ta' mħabbti, fejnu wiċċek
 Li dari fl-oghla ferħ kien itellagħni?
 Meta se'r nerga' nisma' minn ġo fommok,
 Dejjem daħqani,

L-ghanja ta' mħabba li ġo qalbi kienet
 Tinzel u tgħammar ġo ħuġġieġa kbira,
 Li kemm-il-darba 'l qalbi hatfet sewwa,
 Żammitha rsira ?

Għalxejn inħares, meta nkun xi drabi
 Għaddej minn quddiem biebek, lejn it-tieqa,
 Fejn dari kont insibek dejjem lesta
 Ta' qalbi d-djieqa

Biex tfejjaqli b'dik l-ghamza, b'dik id-daħqa,
 B'dik il-lilwa ta' rasek, b'dik il-ħarsa;
 Minn qalbi kienet taħrab kif kont nilmħek
 Kull xewqa qarsa.

Daż-żmien m'hemm xejn ħlief trab u għanqbut, u mkisser
 Iż-żgieġ. F'ħogor it-tieqa t-tajr ibejjejt.
 Kisra ta' qalb għax fejn m'hemmx int għalija
 - Kullimkien mejjet.

Għalxejn nistenna dawn l-ghodwiet xemxija
 Għalik, hanina, taħt id-dell tal-ħdura;
 Għalxejn quddiem nħares, hdejja nħares,
 Inħares lura.

Għalxejn ninfirx taħt id-dawl tal-qamar
 Biex nistenniek fix-xatt tal-mewġ sewdieni;
 Għalxejn, għalxejn, int tlaqtni għal kollox, tlaqtni,
 Tlaqtni wisq kmieni.

Għalxejn fimmkien thadditna t-tnejn ferħana,
 Fuq dak li kellu jgħaddi minn għalina,
 Għax qajla giet il-Mewt, hatfitek magħha
 U daħqet bina.

L-Għanja ta' Dari

Ejjew, żminijiet helwa ta' tfuliti,
 Ejjew bil-grajjiet tagħkom;
 Ejjew nissuni n-niket ta' dil-ħajja;
 Huduni magħkom.

Ejjew bil-ferħ, duru biż-żifna miegħi,
 Ja żminijiet tas-sabar;
 Hallu mar-riħ ittir il-ħeffa tagħkom
 Minn qiegħ il-qabar.

Duru ma' dwari, duru dejjem, duru
 Sakemm ngħidilkom jiena;
 Sakemm minn qalbi jtir l-imrar tal-ħajja
 U jidħol l-hena.

Għax din m'hix ħajja li q'għed ngħix; le, dina
 Hi ta' biki mogħdija.
 Inħossni bla mistrieħ, inħossni mdejjaq,
 Mifni ġo fija.

Għannuli waqt iż-żfin dik l-għanja helwa
 Li ħadt minn ilsien ommi,
 Li wisq għożżejt u li xi drabi taħrab
 Minn ġewwa fommi.

Għannuli sakemm norqod u 'fir-raqda
 Nissuni kull għawġ kiefer,
 Sabiex fis-skiet serrieħ, f'art m'hix magħrufa,
 Bil-môd insiefer.

15 ta' Ġunju 1929

Is-Serħ tal-Qrar

Bla sabar u mnikket,
 Hriġt nigri mid-dar,
 Bhal mita mill-gaġġa
 Għasfur ikun tar.

Tal-knisja l-moġħdija
 Jien qbadt l-iżjed qrib,
 Biex hemm fis infittex
 Tar-ruħ it-tabib;

Biex naħsel u nnaddaf
 Din ruħi mid-dnub,
 Li jtellef is-sabar,
 Li jnikket il-qlub.

Iltqajt hemm sa fl-aħħar
 Ma' t'Alla l-qaddej;
 Hafirli, berikni;
 "Targax għalli ġej".

Lilek

Hekk kif taħt xemx sajjija, nofsha mejta
 Bil-ġhatx, int warda lmaħt titolbok ħniena,
 Int għrejt lej' l-ġhajn, xarrabtha bl-ilma, szejtha,
 Tajtha mill-ġdid ir-ruħ.
 U għax kont hekk qalbiena,
 Il-warda ħadet lewnha w saret tfuħ.

U kif f'lejla xitwija, wara t-tieqa,
 Imġewwaħ ġiek għasfur jitlob ġhajnuna,
 Itektek bil-munqar, int hassejt djieqa
 Ta' qalb u t-tieqa ftaħt;
 U ġewwa l-ġhorfa shuna
 Sahhantu, tmajtu, szejtu,—għamilt kemm flaħt.

'Ma jien li biss mort tlabtek qatra mħabba
 Biex terġa' ttini l-ħajja—daħqa waħda,
 Li għalik ma kinitx telf, la l-qalb ittabba',—
 Ma ħadtx ħilief trieq għal marda,
 Għax ħniena ġietni mcaħħda.
 Ah, mhux li kont għasfur, mhux li kont warda!

Lilek

Deposuit potentes de sede
et exaltavit humiles.

(S. LUQA)

Wara li hlejt, biex forsi nisraq ħsiebek,
Ta' ġbini l-ġharaq, saħti w kulma fija,
W ġħamiltha tat-tallab niġri taħt biebek,
Ma rajtx ħlief biss kburija.
Izda kun af li jaqa' min jitkabbar
U jikber min jiċċekken u jissabbar.

Ġħax taf li fik tingabar l-akbar ħlewwa
U l-ġibda ta' kull qalb minnek mifnija,
Int qisek tridni nduq l-ġħafsiet ta' ġewwa
Midluka bit-tbatija.
Jien nġħidlek waħida : Jaqa' min jitkabbar
U jikber min jiċċekken u jissabbar.

Ġħalhekk la tistenniex li ġħar-rkobbtejja
Sa naqa' w nġħidlek : Qalbi, ħinn ġħalija!
Ġħax ġħalkemm ġħadni nġħożżok daqs ġħajnejja,
Daqshekk nġħożż l-irġulija.
Iftakar biss li jaqa' min jitkabbar
U jikber min jiċċekken u jissabbar.

14 ta' Awwissu 1931

Int, Jiena u Hu

Lil Ġ...

Kien hemm f'nofs l-għalqa sew warda sabiha,
Waħidha, ħamranija, lewn il-qrolla;
Ix-xemx, minn fuq, tbewwisha, ttiha l-fwieħa
Li biha kienet tfawwar l-għalqa kollha.

Fil-ghodu mat-tbexbix kont tara n-nida
Titliegħeb, tlellex fuqha; bl-akbar ħlewwa
Tmelliha l-fewġa. Hemmhekk trabbiet waħidha,
Migbura flha nfisha w kibret sewwa.

U m'hux il-bogħod kien hemm fjur ieħor ċkejken,
Midbiel u nofsu mejjet... fjur bla saħħa.
Kemmm ħabb lil dik il-warda dan l-imsejken,
Kemmm xtaq kieku jitlobha l-qalb minn tagħha.

Għax billi kien mal-warda trabba w kiber,
Ingibed lejha sħiħ; u b'qalb miksura
Kien dlonk jixtieq li jersaq dak ix-xiber
Kemmm jista' jtiha fdalu mingħajr sura.

'Ma kif qatt seta' jkun li dik il-ħlewwa,
Mitlufa fi sbuħitha, tisma' talbu?
Għalhekk l-imħabba tiegħu żammha ġewwa,
U meta ma felaħx beka ġo qalbu.

Sa fl-aħħar ġiet it-tfajla, bint l-egħlieqi
Daħqana... mingħajr ħsieb u mingħajr ħtija;
Għajnejha ferħanin, qishom żewġ twieqi
Mnejn tista' s-safa tilmaħ tax-xbubija.

Din tbissmet minnufih, u dawk xofftejha
Mil-lewn il-warda tbexxqu: "Warda sbejha!"
U din xhin semgħet hekk fis ħarset lejha
Biex kieku ttiha ħajr ta' dik is-sejha.

Imbagħad qatgħetha... hemżitha fuq sidirha;
U bl-istess ferħ ta' dak li kliemha wiret,
Ah, rifset dak il-fjur li mar jagħdirha
U faragħ sab il-mewt, la darba nfired.

1933.

Il-Qniepen

"Tanti e si fatti suoni un suono esprime".

(Tasso)

Kemm huwa helu l-lehen li mill-bejta
 Tagħkom, ja qniepen, tferrgħu fost il-hlejjaq;
 Li tqassmu għal kull aħbar li tridu xxandru
 Biex tnisslu ferħ fil-qlub inkella dwejjaq.

* * *

Oh, kemm jurini hwejjeg
 Il-lehen tal-qanpiena!
 Jien fih jew nilmaħ xebba sejra ttejjeg,
 Jew ruħ gewwa n-nirien q'għed titlob ħniena.

Jien fih b'mixi meqjus nilmaħ il-Gilwa
 Qrib Maqdes mimli, hieni,
 U nisma' wkoll jittajjar lejn is-sema,
 It-talb mill-fomm qalbieni.
 Inkella qajla qajla jiena nara
 Tal-mewt it-taraġ tiela' l-qattiel niedem,
 Biex f'demmu l-ħtija jaħsel li firditu
 Minn m'Alla w minn mal-bniedem.

* * *

Izda mhux biss, ja qniepen, dawk il-grajja
 Li q'għed isiru l-lum
 Jien nilmaħ fikom; għax li miet fil-ħajja
 Jien dlonk narah iqum.

Ma' dak lehinkom mghaġġel fuq ix-xefaq
 Jien nilmaħ gejjin 'l hawn mijiet ta' qluħ;
 U fuq ix-xtajta tagħna rġiel ta' qawwa
 Bin-nisa mdendlin magħhom kollha dmugh;
 U fuqhom jidħlu x-xwieni ta' l-egħdewwa,
 U tqum taqbida kiefra bla mistrieħ,

U min jithabat biss biex jerfa' s-Sewwa
 Jordomhom gewwa l-qiegh.
 U f'dak lehinkom mghaggel ukoll naqra
 Tal-Mislem l-ghajta mharrba
 X'hin telaq lejn dar Sidu jibki l-faqra
 Ta' l-art li fuqha halla l-ahhar karba;
 U fih nilmah ukoll l-ghajta ferrieha
 Li zammet lil din l-art qawwija w shiha.

Ghalhekk sabih lehinkom li mill-bejta
 Taghkom, ja qniepen, tferrghu fost il-hlejjag;
 Li tqassmu ghal kull ahbar li tridu xxandru
 Biex tnisslu ferh fil-club inkella dwejjag.

1931

Omm

Lil Ohti.

Hallini nħaddnek, għażiża ohti, miegħi
 U nq'għied fuq ġbinek fommi,
 Biex hemm inħalli l-bewsa tal-qalb tiegħi
 Minn flok fuq il-ġbin t'ommi.
 Ghax lilha rajt quddiemi, u x'ħin dirgħajja
 Infethu biex minn tagħha nilqa' l-benna,
 Jien l-ajru għalaqt ma' sidri flok il-ħajja,
 U minnufih ftakart li qiegħda l-Genna.

Nistħajjel, oht, se'r tistaqsini l-għala
 Daqshekk jien 'l ommi nqimha.
 Jien nagħdrek għax int omm ma tafx xi tħisser,
 Għax ċkejtna bqajt iltima.
 Izda ma nafx infiehmek, maħbuba ohti,
 Bil-kliem xi tkun din l-omm, sejha qawwija;
 Għalhekk ngħidlek kelmtaj' fuq fuq kif nista'
 Biex int tagħraf il-bqija.

* * *

Omm dik li ttik il-ħajja w għal imħabbtek
 Iggarrab kull tbatija;
 Omm dik li tibqa' tqimek ma' tul ħajtek
 Daqs mita kont tarbija.
 Hi dik li dejjem taħseb
 Biex tgħallmek biss is-sewwa;
 Hi l-għajta li ssejjahlek
 Mit-trieq bil-qerq mixgħula ta' l-egħdewwa.
 Hi l-kenn ta' l-iben twajjeb,
 Hi s-serħ ta' l-iben niedem,
 Hi l-gabra ta' kull tjeiba
 Li timxi mit-twelid sal-mewt tal-bniedem.

* * *

Dik hija l-omm li fl-ewwel xhur ta' ħajtek
 Hallietek, maħbuba ohti, minnha fqira;
 Izda tibzax għax fuq ħaddejk tingabar
 Xbihitha--l-egħżeż wirt, l-egħżeż tifikira.

Għalhekk hallini nħaddnek, ohti, miegħi
 U nq'għied fuq ġbinek fommi,
 Biex hemm inħalli l-bewsa tal-qalb tiegħi
 Minn flok fuq il-ġbin t'ommi.

1931

Sigar

Ja sigar sbieħ ħadrana,
 Ja qawwa tal-ħolqien, farag u ħajja,
 Ja sigar sbieħ,
 Li tqanqlu l-qlub għall-għana,
 Li ttaffu d-dwejjaq kbar tal-ħajja tagħna,
 Li tniisslu ferħ u sabar, hemm fil-qiegħ
 Ta' dellkom, deh, ħalluni
 Nixteħet u nistrieħ.
 Aħbuni, nissuni
 In-niket ta' bla tarf, id-dmugħ ta' qalbi,
 Il-qerq, il-ħitja,
 Kollox.
 Xewqti qawwija
 Ja sigar sbieħ isimgħu, isimgħu talbi.

* * *

Hemm fuq fl-ikħal tas-sema x-xemx bil-qilla
 Q'għed tisreg fuq ir-raba', fuq il-mewġa
 Helwa tas-silla;
 U dina ma' kull fewġa
 Sajfija
 Tintelaq ma' tul l-għalqa ħadranija.
 Q'għed tisreg fuq il-wied li b'leħen ħlejjū
 Għaddej isaqqi l-ward li tana Mejju.
 Q'għed tisreg fuqkom,
 Ja sigar sbieħ,
 Fil-waqt li jiena f'dellkom q'għed nistrieħ.

* * *

Fuq rasi bla ma jehda
 Il-weraq q'għed iħaxwex. Waħda waħda
 Minu fuq it-tul tal-friegħi
 Niżlin... bil-qajla... mriegħida...
 Qegħdin jinfirxu miegħi.

Hekk, hekk, ja sigar, waqa' l-hena tiegħi
 Fl-aħjar ta' ħajti; għalhekk irridni magħkom.
 Min tani ħajti u ferah
 U beka miegħi sħiħ;
 Min hadli qalbi u daħaq
 Bid-dmugh li hlejt għalih;
 Min hadem biex is-sabar
 Jagħtini minnufih,
 Kollha rajthom niżlin bħall-weraq tagħkom,
 Ja sigar sbieh.

1932

Widien

Niżlin...
 Dejjem niżlin...
 Issa bil-môd, issa mgħagġlin;
 Issa jinfirdu .. jitbiegħdu... jitbiegħdu...
 U jerggħu ma' xulxin,
 Dejjem niżlin...
 Niżlin...

Qawwija
 Hierġa minn ġewwa l-blata,
 Igġelben u tilma
 Tax-xemx fid-dija,
 Il-milja sabiħa ta' l-ilma.
 Hierġa titgerbeb, tinqaleb
 U tħaxwex qalb ix-xaħx,
 Tofroq il-ħxejjex,
 Tqaċċat, m'hemmx indiema,
 Ġebel u weraq, kull ma ssib quddiemha.

Safja, mexxejja, ġerrejja,
 Niżlin
 Mill-għoljiet fuq ix-xellug,
 Mill-għoljiet fuq il-lemin,
 Friegħi tal-fidda,
 Biex jiltaqgħu hawn u jaqbdu
 Ma' dan l-ilma dejjem nieżel...
 Dejjem nieżel...
 Nieżel...

1933

Dlonk fis-Skiet ta' fil-Għaxija *

Dlonk fis-skiet ta' fil-għaxija,
 Qabel jien nintilef f'ngħasi,
 Il-ħsieb ħelu jitfa' d-dija
 Ta' jiem oħra ġewwa rasi:
 Ferħ u ħtija
 Tat-tfulija,
 Helu kliem ta' mħabba shuna,
 L-għajn mahruqa
 L-lum magħluqa,
 Qlub ferħana l-lum midfuna.
 Hekk fis-skiet ta' fil-għaxija,
 Qabel jien nintilef f'ngħasi,
 Hsieb ta' djieqa jitfa' d-dija
 Ta' jiem oħra ġewwa rasi.

Kif jien nara l-ħbieb ta' dari,
 Qattgħa wahda, f'leħħ ta' berqa,
 Ilkoll jaqgħu minn ma' dwari
 Kif fix-xitwa taqa' l-werqa,
 Jien nittiebed
 Bħala wieħed
 Li ħdejn mejda li n-nies eħdu,
 Dwal mitfija,
 Flus moħlija,
 Jarahom telqu w baqa' wahdu.
 Hekk fis-skiet ta' fil-għaxija,
 Qabel jien nintilef f'ngħasi,
 Hsieb ta' djieqa jitfa' d-dija
 Ta' jiem oħra ġewwa rasi.

1933.

* Mill-għanja *Oft in the stilly night* ta' T. Moore.

Il-Bieraħ... Il-Lum

Lilek Ġ... ifhimni.

Jien kont għasfur: kont ngħanni, kont nittajjar
Minn qalb id-dell tal-friegħi għal fuq l-għadajjar,
Minn fuq l-għoljiet ħadrana għal fuq ix-xmajjar.

Mix-xmajjar għall-widien,
Ferħan,
Dejjem ferħan,
Ferħan li nista' mmur fejn irrid jien.

U qalbi kienet hemm fl-għoli tas-sema
Titliegħeb f'dak il-gmiel ta' sħab bajdani;
Le, qatt ma qabżet minn għajnejja demgħa,
Għax kollox kien daħqani.

Izda kif darba x-xemx ta' fil-għaxija
Kienet q'għed tgħib wara l-għoljiet dellija
U tħammar is-smewwiet,
Ah, f'dak is-skiet,
Maż-żiffa, mill-ħaxix talgħet il-fwieħa
Tal-ward, u magħha l-għanja li bil-ħilewwa
Messitli qalbi u baqqgħet dieħla gewwa.

Jien żammejt shiħ. Għalxejn. Ma stajtx nagħlibha
Dik is-sejħa ta' seher. Tiela' ħidejja,
Serqitli qalbi għal kollox. Xtaqt li ninżel

Biex nara mnejn hi ġejja.
U bla ma qgħadt naħsibha,
Ġħadt is-sema li kont fiha,
Ġħadt il-wesgħa ta' l-irjiek,
Ġħadt ix-xemx, ma ridtx naf biha,
Ġħadt dak l-ħena li kont fiħ.

U minnufih
Inżilt.

Hemmfuq ix-xemx il-lum q'ghed tisreg sħiħa,
 Bajdani s-sħab fis-sema
 Jiggerra ma' l-irjeh; tal-ward il-fwieħa,
 Il-ħsejjes tal-widien, l-ghana ta' sħabi,
 L-ghajta tal-bhejjem,
 Kollox, kollox għad hemm, jinħass, jinsema,
 U jibqa' għal dejjem.

Kollox għad hemm... Jien iżda le. Qarrieqa
 L-ghanja ressqitni lejn il-qafas. Dieqa
 Ta' qalb hi ħajti l-lum f'ħogor dit-tieqa.

1933

It-Trieq tal-Hajja

"Nel mezzo del cammin di nostra vita..."

(DANTE)

Istrieħ, ħabib, istrieħ,
 Ghax wisq imwieghra t-trieq mnejn għaddejjin;
 L-gholliq li fiha, d-dmugh li mxarrba bih,
 Il-qerq, l-imrar, id-dnewwa,
 Id-deni w il-mibegħda ta' l-egħdewwa,
 Mit-tajeb ftit u ħafna mill-ħazin,
 Kollox ħabib garrabna,
 Bis-sabar u bil-ħila,
 Ma' tul dil-mixja twila
 Ta' bosta snin.

* * *

U kemm fadlilna x'nimxu,
 Ħabib, ma' dak li mxejna;
 Kemm għad fadlilna negħirqu
 U nixxuttaw għajnejna.

Kemm għad fadlilna naqghu
 Mat-trieq u nergghu nqumu,
 Ghajjiena u mingħajr saħħa;
 Kemm għad fadlilna ndumu!

It-tul tal-mixja twila
 Li qbadna ferhanin,
 Il-lum inħossuh fuqna
 Għax l-għadma qiegħda tnin.

Jien kieku ġa qtajt qalbi
 Fuq dak li għadna w mar,
 Li kieku ma kontx nitma
 Li nsibu jiem aħjar.

Hi t-tama dawl tas-sema
 Li żżommna lkoll fil-wieċ;
 X'kien jagħmel kieku l-bniedem
 Li dina ma kinitx ?

* * *

Għalhekk issa li x-xemx nizlet għal kollox,
 U d-dalma ta' l-għaxija
 Is-siegha giebet magħha tal-mistrieħ,
 Habib, nistrieħu ftit, ninsew ħajjitna,
 Ninsew it-trieq tal-għawġ u tat-tbatija
 U d-dmugħ li mxarrba bih;
 Biex għada mbagħad, sew sew kif jisbaħ kmieni
 U x-xemx tixref tgħajtilna,
 Inqumu, mistriħin, u b'tama ġdida,
 Bla ma nitfantsu xejn,
 Naqbdu flimkien it-trieq li għad fadlilna
 Min jaf, min jaf sa fejn.

1934

Dehra ta' Żminijietna

I

Id-dinja nħasa kbira, wiesgħa, għammieqa,
Li fiha, sa mill-ewwel żminijiet,
Ibaqbaq lejl u nhar id-demm tal-ħajja.

Demm qawwi, demm qalil u demm setgħiani;
Tahlita waħda ta' kull ġens u sura:
Irgiel u nisa w tfal ta' kull tifsila.

U fuqhom driegħi li ma jidhirx f'għajnejna
Iżomm il-kotra taħt il-lġiem tal-għaqal,
U kollox jimxi sew bit-talb u t-tama.

II

Dak kien żmien ieħor; żmien li fih il-bniedem
Kien jitlob u kien jaqla';
Il-lum iżda ħaġ'ohra; l-lum l-inħasa
Għeliet... intliet... u faret...
Ibaqbaq kollu ħajja ż-żejjed tagħha
Nieżel iċarċar man-naħħiet mikwija,
Ifexfex fuq in-nar, jixtieq jeqirdu,
Jixtieq li kieku joġtol
Lil min mar taħ il-ħajja.

Dehra tal-biża'! N-nies li kienu dari
Aħwa bejniethom mimlijin bil-ħniena,
Il-lum l-eħrex egħdewwa;
Harsiet jiġru ta' qilla saħansitra
Bejn aħwa ta' demm wieħed;
Missirijiet bla xogħol jisħtu 'l uliedhom,
L-ulied li ġew fuq qalbhom;
U ömmijiet bla ġieħ, bil-biża' f'qalbhom,
Jixtiequ jgħattu l-ħtijiet kbar, moqżieža,
Bi ħtijiet akbar. Jisħtu
Lil min f'siegħa ta' ġenn mar tahom il-ħajja
L-ulied qalbhom maqtugħa,

Eluf t'ghajnejn imberrqa, kollha jharsu
 Lejn l-ghada ta' hajjithom;
 Dirghajn ghajjena, gwejda, hniena, hniena,
 Hniena jitolbu
 Lil min ma jistax jghin jew ma jridx jghinhom;
 Eluf ta' hluq jixxenqu
 Il-hobz li ma jlahhaqx biex ixabbagħhom;
 Eluf ta' mhuh jithabtu, jgattru għaraqhom
 Fuq l-gherf li jitlob zmienna.
 Kulhadd bla nifs, jitqabad,
 Jiggieled,
 Jitqatel,
 Biex jaqla' għexien il-hajja.

1935.

L-Iben Hali *

I

Qabad il-flus u telaq,
 Telaq għal għonq it-trieq;
 Qabad il-flus u baqa' sejjer, sejjer,
 Jitbiegħed, jitbiegħed,
 Jiċkien, jiċkien,
 U għab.
 U x-xemx wara l-gholjiet intfiet għal kollox,
 U l-qamar tela' mbikki taħt is-sħab.

II

Jiem sħaħ għaddew, għaddew ix-xhur, għaddew
 Is-snin ukoll;
 Izda n-nagħga li zmien ilu
 Kienet tbiegħdet u ħarbet minn mall-bqija,
 Baqgħet miilufa għal kollox
 'Ma qatt, le, qatt minsija.

* Din il-ghanja ma għandha x'taqsam xejn mal-grajja ta' l-Iben Hali li nsibu fil-Kotba Mqaddsa. Il-ħsieb ewlieni, iwa, hadtu minnha; izda mbagħad tajtu lewa iehor kif deher lili. Għalhekk, kif jidher ċar, din ma tliha ebda tagħlima.

III

Għax lejl u nhar, u xitwa w sajj, l-imsejken
 Missier baqa' jittama
 U jitlob u jistenna.
 Għajnejh widien ta' dmugh, nofshom magħluqa,
 Jistenneb biss is-serh li tagħti l-Genna.
 Jittawwal dlonk mit-tieqa u bit-tbatija
 Jiknes minn tarf sa tarf ix-xefaq hiemed,
 U bla ma jrid minn dik l-imsejkna qalb
 Habtiet toħroġ tahlita
 Ta' lfieg u biki u talb.

IV

It-tfajjel mar il-bogħod f'art barranija,
 Il-bogħod minn niesu l-bogħod mid-dar minsija;
 U flus kellu fil-wisa',
 Sab il-ħajja, nesa' d-dmugh.
 Fetaħ il-bieb
 Li qtajja' ta' ħbieb,
 Irġiel u nisa;
 Tamagħhom,
 Għex magħhom,
 U l-gisem kiel minn fuq spallejn ir-ruħ.

V

Kulħadd iżieghel bih,
 Kulħadd jonfoq għalih,
 Sa ma xxuttaw il-flus u sabu l-qiegh.
 Ra x'għamel, sar mibluġh!
 Daħqu l-ħbieb,
 Irġiel u nisa,
 Sabu l-bieb,
 Għamlulu l-wisa',
 U ħallewh,
 U stkerrewh,
 U l-gisem bata l-għaks u bata l-guħ.

VI

Sa fl-aħħar dik il-ħaġa li minn dejjem
 Kien iħoss magħluqa f'sidru
 Bdiet titħarrek; bdiet il-ħajja,
 Bdew ktijietu,
 Bdew dnubietu
 Fuq wiċċu kollha jidhru.

VII

Ingabar fih in-nifsu u beda jaħseb:
 —Min jaf x'kien jgħid missieru kieku mriegħex
 It-tfajjel tabilħaqq jerga' lejn daru,
 Lejn dik id-dar ta' ġid, fejn qatt ma naqas
 L-ikel u x-xorb u l-hena ta' qrabatu;
 Min jaf kif kien jaħsibha meta jara
 Mill-ġdid mixħut f'riġlejh l-iben ta' dari
 Li kien għalih mitluf, liebes iċ-ċraret,
 Mikul mill-ġuħ, mill-ghada li rikbitu,
 U jisma' ħierġa l-bikja minn ġe fomm,
 Miksura taħt il-qilla ta' l-indiema,
 "Missier, missier aħfirli, ħniena, aħfirli,
 Għax wisq quddiemek dnibt u quddiem Alla."
 Min jaf kienx ikeċċih u jgħidlu "Itlaq"
 Jew kienx jiftaħ dirgħajh u jgħidlu "Ibni"
 U jaqsam qalbu u jmut f'idejn min qatlu.—

VIII

It-tfajjel tfixkel, baża';
 Quddiem għajnejh deħritlu mistoqsija,
 L-għoqda qalila tal-ħajja.
 La jaf imurx mnejn ġie,
 La jaf jibqax,
 La jaf itemmx il-ghomor, jew jittama
 Fil-ħniena tal-missier.

IX

Qam. Kien magħlub u mqatta'.
 Bla saħħa bħal miflug;
 Qabad it-trieq u telaq,
 Imwiežen fuq għasluġ.

X

Fit-tieqa mnejn kien jghasses kollu sabar,
 Mnejn kien minn tarf sa tarf jiknes ix-xefaq,
 U jitlob u jittama;
 Fejn tilef dawl għajnejh mad-dmugh li nefaq,
 Hemm raġel xwejjah, aghma.
 Xuxtu mimlija,
 Qotnija,
 Hafif hafif titliegħeb
 Mal-fewga ta' l-għaxija;
 Izda go fih mhux ziffa
 Twennislu d-djieqa; rwiefen,
 Rwiefen go fih jitqabdu:
 Wieħed qalil ta' Mħabba,
 Ta' Maħfra t-tieni, t-tielet ta' Indiema
 Jaħkmn bla serħ fuq qalbu,
 Izda min minnhom l-iktar
 Ma jafx, ma jafx jgħid liema.

XI

U fuq ix-xefaq hiemed, xhin bdiet niezla,
 Ix-xemx u nofsha nħbiet wara l-għoljiet,
 Dehret fil-bogħod, issewwed fuq il-ħmura.
 Ta' xifer is-smewwiet,
 Xi haġa riesqa u kull ma tersaq tikber.
 Tersaq u tikber sakemm ħadet sura,
 Sakemm deher fiha l-bniedem...
 Li kien q'għed jerga' lura.
 U t-fajjel baqa' sejjer, miexi, miexi,
 Jitbiegħed, jitbiegħed,
 Jiċkien, jiċkien,
 U għab.

1935.

Tifkira t'ommi eghluq id-dsatax-il-sena li ilha mejta.

Għaddew dsatax-il-sena. Kien Diċembru,
Qalil bil-ksieh tax-xita,
Wasal fit-tmiem. Kull fejn il-ħarsa timraħ
Djar mogħnija, mixgħula
Bi dwal ta' lwien mill-isbaħ;
Imzejna kullimkien, kull bieb, kull tieqa,
Bi hxejjex li jistiednu
Taħthom bejn min jiltaqa'
Tal-ferħ il-bewsa;
Daqq helu, daqq ferrieħi, daqq li jaqsam
Kultant il-qalb u d-dmugħ jasar mill-għaju,
Għaddej mewġa fuq mewġa.
Min jidħaq...
Min jgħanni...
Min jiżfen...
Bil-kemm mal-bieb ta' barra nsemet tħabbat,
Bil-bard u x-xita mreżżha,
Is-Sena l-Gdida.

Kont għadni tfajjel zgħir jien dik il-ħabta,
Bil-kemm għad ftaħt għajnejja, ftaħt widnejja
Biex nifhem x'inhi l-ħajja;
Izda kmieni tghallimt, tghallimt ingarrab,
Tghallimt induq bis-sabar
Id-djieqa ta' kull telfa, ta' kull hemm.
Għax waqt li dak in-nhar id-dinja kollha
Kienet dahqana,
Ferħana s-sena l-gdida q'ghed tistenna,
Jien rajtha minn bil-qiegħda
Tintelaq...
Tizzerzaq...
Tistabat minnufigħ ma' l-art u tmūt.
Ommi l-għażiża.

Il-Bniedem

I

Għadda qatigh iż-żmien mill-ewwel jum
 U faret l-art bil-ħajja.
 Il-bniedem, li kien tnej', fetaħ bħas-sigra
 U mela kullimkien. Kibret il-kotra,
 Kibru l-ulied u żegħdu,
 Kiber il-għadd u xxerred
 Mad-dinja kollha.
 Kiber il-għadd u tferrqu qattgħa qattgħa
 U qasmu l-art bejniethom.
 U hekk qagħad fi-oqsma tiegħu, jgħix u jiżgħied
 Kull ġens b'isienu.

II

Għadda qatigh iż-żmien. Minn ġo l-ħamrija
 Nibtet iż-żerġha: sigar ta' kull għamla,
 Imwielda minn ġuf l-art, jaqsmulek qalbek
 Biż-żahar li jiftaħ fuqhom; u ma' żmienhom,
 Il-frott sabiħ, misjur,
 Jixħtulek ma' riġlejk għalkemm tiġborhom.

Jgħannu l-widien fi ġmielhom l-għanja helwa
 Miksura fuq il-blat u fuq il-ġebel;
 Jgħannu l-widien u l-ilma safi nieżel,
 Iteqq bħal żġieg mill-ifjen,
 Iraxxax taħt ix-xemx lwien il-qawsalla,
 Sabiex malli l-ġriżmejna jhossu n-nixfa,
 Għalkemm nilqgħuh f'idejna
 U l-għatx intaffu.

Jgħannu l-agħsafari minn x'ħin jisbaħ kmieni;
 Hajjithom nisġa waħda
 Ta' ħajr u ta' tifħir; l-għelt ta' bejniethom
 Jixxejjen ma' l-irjiegħ, u jinsew kollox
 Mal-ħin li jibda jbexbex.
 U hekk jerggħu jingħaqdu fuq il-friegħi,
 Qabel l-irqad,
 Kull fil-għaxija,
 U lkoll flimkien jitolbu.

Zegħdet il-bhima: l-oqsma kollha faru
 Biż-żwiemel u bl-ogħġiela. Fuq ix-xaġħri,
 Mnejn tiela' nifs il-ħajja lejn is-sema,
 Tiela' mal-fwar tal-ħdura,
 Bojod bħal qoton, bħal m'lu s-sħab ta' fuqhom,
 Hienja bla ħsieb ta' deni,
 Jirgħu in-nagħaġ u l-ħrief fl-imrieħel tagħhom.

III

X'irid il-bniedem iktar? Għax mhux hieni?
 Imdawwar kollu ġid, fuq rasu l-barka,
 Mogħti l-ilbies u l-ħajja,
 Mogħti l-ħalib tas-saħħa,
 Mogħti l-ulied biex ifarrġulu qalbu,
 Għaliex ma jistabarx u jgħix u jimxi
 Mar-rjieda tal-Mulej?
 Fejn mar id-dawl, id-dehen li bih imzejjen,
 Id-dehen li jagħżlu w jerfgħu fuq il-bhima,
 U jaħtru ta' din l-art sultan ewlieni?
 Fejn għab il-ħajr? Fejn għab it-talb imħegġeg
 Li bih kien dari jqim lil Min tah ħajtu?
 Kollox maż-żmien intilef. Bniedem iehor.
 Il-lum jirgħa fuq l-art.
 Għajnejh għajnej' is-seqer, jgharrxu dejjem
 Fuq dar u ġid ħaddieħor;
 Lesti idejh biex jaħtfu
 L-oqsma tal-ġar imsejken
 Li joqgħod ħdejh u mhux fil-qawwa daqsu;
 Lest biex jixtehet fuqu għax isibu
 Nieqes mill-ghodod, nieqes sħiħ fis-sengħa,
 Nieqes fl-ilbies li titlob it-taqbida
 Fi żminijietna.
 U hekk jisraqqu l-art bin-nies uliedha,
 Dik l-art li kienet ħielsa minn kull jasar,
 Għal taħt il-ħakma tiegħu.

Dan huwa l-bniedem! Kburi fix-xejn tiegħu,
 Tilef kull biża' t'Alla,
 Tilef kull ħsieb ta' ġieħ, tilef kull ħniena,
 Tilef l-imħabba, l-għasel ta' ħajjitna,
 Il-qofol ta' kull xogħol, ta' kull fteħima,
 Iġieghlek tħares lejħ bil-biża' f'qalbek,
 Tahseb ħażin u twarrab 'l-istess sieħbek
 X'ħin jiġi bla ħsieb xejn jeħodlok b'idek.

Iġieghlek saħansitra tibża' minnhom
 U twarrab l-istess hutek,
 Twarrab lil min haġbejt, għożżejt ġo qalbek,
 U titlaq tgħix il-bogħod fl-għerien ta' l-iġbla
 Flimkien mal-bhejjem.

Jannar, 1936.

Tifkira oħra egħluq is-seba' snin li Missieri ilu mejjet

Ilqajtek ġo dirġhajja w qbadna niżfnu
 Iz-żfin meqjus u ħelu
 Taż-żmien li konna fih.
 Konna deħlin fit-tliet ijiem tal-bluha,
 Tal-frugħa,
 Tal-ħażen,
 Tad-dnub—il-karnival;
 Iz-żmien li fih jintefgħu bħal imġienen
 Kemm żgħażagħ, xjuħ u tfal.

Ilqajtek ġo dirġhajja. Għajnejk mixgħula,
 Illellxu taħt id-dawl bil-ferħ u l-hena,
 Hassejthom ġewwa fija;
 Hassejtha ġo widnejja ddoqq qawwija,
 Tinkiser u tinħall,
 Id-daħqa li dlonk tidħaq; u haġbejtek.
 Tkellimna fuq li għadda, fuq li ġej...
 U dħaqna...
 U xrobna...
 U żfinna...
 Dbandalna fuq l-idej'.
 Izda min kellu jgħidli dak in-nhar
 Li f'dak il-jum, id-disgħa
 Kiefer ta' Frar,
 F'dak l-istess hin...
 F'dik l-istess siegħa
 Li konna nduru fiha...
 Il-bogħod f'art barranija,
 Kien fl-aħħar nifs ta' ħajtu
 L-għažiż missieri.

9 ta' Frar 1936.

Il-Mewt ta' Ġorg V

Stennejna b'herqa kbira l-aħbar tiegħu
li giet ma' tul il-lejl minn hin għall-ieħor;
kienet magħfusa l-qalb, nofsha maqtugħa,
għax il-qalb tħabbar.

Smajnieh it-talb, smajnieh l-ilfiq u l-biki
joforqu d-dalma u jaqgħu fuq widnejna;
ħassejna d-demgħa taqbez ġewwa qalbna
u tlabna magħhom.

Smajnieh jitqal il-leħen tal-qanpiena
ixandar l-aħħar nifs tal-ħajja tiegħu,
sakemm ma' nofs-il-lejl intfiet id-dija
mill-għajn għajjiena.

Hekk miet is-Sultan tagħna, l-missier twejheb
li ħabb u ħadem sħiħ għall-ġid ta' niesu;
hekk miet eghluq il-ħamsa u għoxrin sena
li ilu jsaltan.

Thassritu d-dinja kollha, bkiet ma' wliedu
fil-hemm li waqa' fuqhom; min kien jafu,
kemm ħbieb u kemm eghdewwa ta' żmien ieħor,
ħassew it-telfa.

Għandhom għaliex, għax laħqu ħadu swwa
egħruq l-imħabba li kien ħawwel fina,
egħruq li jibqgħu jarmu tul ħajjitna
biex fiħ niftakru.

21 ta' Jannar 1936.

L-Aħħar Telfa

Forsi biżżejjed ma kinitx għalija
 ta' ömmi t-telfa f-ewwel jiem ta' ħajti
 u, wara, ta' missieri?
 Kellek tmur int ukoll, tmur u tħallini
 aktarx, aktarx għal kollox;
 int li kont l-hena ta' dil-qalb mifnija,
 il-faraġ ta' żgħoziti;
 int li, kif smajt li f'lejla barranija
 missierna nfired minna għal l-art ta' dejjem,
 ersaq bil-ħlewwa lejja
 u, b'qalbek trid tinqasam,
 meddejt it-toqol tiegħek fuq spallejja.
 Int smajt il-lum is-sejħa li mill-għoli
 nizlet safja ġo qalbek
 ta' Min jaf aktar minni jieħu ħsiebek.
 Hassejtek tqum, hassejt ta' fuq spallejja
 it-toqol jerħi, t-toqol
 li kien rabbieli ġewwa qalbi mħabba
 u għira ta' missier.

Rajtek titwieled; fraħt
 ta' tfal li kont biż-żjieda tiegħek fostna.
 Rajtek titħarrek; fraħt
 għax rajt il-ħajja fik, ċkejnkna tarbija.
 Rajtha bil-biża' f'qalbi wkoll isewwed,
 thedded fuq rasek,
 sħaba ta' marda li ma tafx bi ħniena.
 Rajtek migugħa, titbekka,
 tingħi, titbekka,
 għaliex il-kliem ġo fik
 kien għad ma sabx it-trieq mnejn għandu joħroġ
 biex ifisser li kellek.
 Bkejt biss; u jien bkejt miegħek; sakemm fi-aħħar
 jiddi rajt xaqq ta' dawl—kien dawl ta' tama,—
 u tlaht għalik bil-ħerqa.
 U billi t-talb taż-żgħar jasal fis-sema
 fuq ġwienan ta' heffa,
 int minnufih stenbaħt, mill-marda mfejqa,
 u qomt mis-sodda.
 Hekk jien ħabbejtek fi ċkunitiek, oħti!

Rajtek titrabba, mill-egħruq maqtugħa,
 tikber, titgħallem
 u tgħix fil-ħniena t'Alla.
 Kienet għalik ta' fejda d-Dar imqaddsa
 li bl-akbar dehen u sabar,
 gābritek u għallmitek fuq hogorha
 tagħzel it-trieq it-tajba mill-ħażina.
 Imdawra bil-ħitan, ħallejthom barra
 il-ħsebijiet tad-dinja. Xhin tistenbaħ,
 kmieni qabel ix-xemx,
 tqum tagħti ħajr lil Alla w tilqgħu f'sidrek
 qabel ix-xogħol tal-jum;
 tersaq ma' nofs-in-nhar u fil-għaxija
 lejn il-mejda mhejjija
 u tiekol milli ssib bla ma titfantas.
 Hekk jgħaddi kien il-jum minn fuq għamilek,
 u b'qalbek safja,
 ferħana li temmejt kull mibdi f'waqtu,
 hienja,
 tersaq tistrieħ f'kamartek.

Kienet għalik ta' fejda d-Dar imqaddsa;
 kienet għalija
 telfien is-sabar, bidu ta' kull hemm.
 Għax sew minn dak il-jum li fih ix-xewqa
 tiegħek tarraftli li hassejt go qalbek,
 taħraq bin-nar ta' mħabba,
 — xewqa li taħrab minn kulħadd, mill-qraba
 biex tmur tingħalaq raħba għal ħajtek kollha—
 jien rajt minn dak il-ħin, bil-biża' f'qalbi
 niezel sewdieni
 l-istar ta' swied-il-qalb quddiem għajnejja;
 rajtu magħqud iċ-ċpar jaħnaq id-dija
 u sfajt mitluf fid-dlam ta' ruħ minsija.
 Smajtu bla ħoss jiggarraf biċċa biċċa,
 jaqa', jifarrak
 il-ħsieb li gēwwa qalbi minn zmien għomrok
 jien kelli mibni għalik.

Wasal il-jum mixtieq.
 Il-lejl kien daħal sewwa w nagħsa ħelwa
 taħkem fuq l-art u l-baħar.
 Maħlula minn kull qofol, taħt is-soqfa,
 jistrieħu l-ħsebijiet li jtaqqlu 'l-bniedem,
 u magħhom fuq il-friex dirgħajn għajjiena

isibu l-faraġ.
 Hanin is-skiet fuq l-ilma... Mirkeb hiemed,
 mixgħul minn tarf sa tarf, marbut... jistenna...
 tahtu titriegħed
 fuq wiċċ il-mewġ lubien ix-xbieha tiegħu,
 u daħna rqiqa tiela'
 tofrok is-swied ta' l-ajru w tghib fil-wesgħa...
 Tellajtek, oħt,
 ħaddantek, oħt,
 waħħalt fuq ġbinek l-aħħar bewsa tiegħi...
 qabżet magħsura d-demgħa minn ġo qalbi...
 lellxet fi xfar għajnejja,
 ħassejtha sħuna niezla ma' ħaddejja...
 u nżilt... biex nibqa' waħdi.

Marzu 1936.

Id-Daħna tal-Paċi *

Fuq l-għoljiet tax-Xagħri l-Aħmar,
 Fuq il-wesgħa tal-Barriera,
Gitche Manito s-Setgħani,
 Dak is-Sid tal-Ħajja niżel.
 Qagħad bil-wieqfa u flimkien sejjah
 Il-Gnus kollha, s-Setgħiet kollha.

U minn taht riġlejh bdiet niezla
 Xmara tidli w tarmi d-dija
 Fid-dawl ħelu ta' fil-għodu
 U titgerbeb minn blat għoli
 Qisha *Ishkoodah*, il-kewkba.
 U l-Ispirtu tmejjel naqra
 Lejn il-lvant u beda b'sebgħu
 Fuq il-mergħa jhożż bħal trejqa
 Biex ix-xmara tghaddi minnha.
 Hekk qalilha meta lesta:
 "Issa din hi t-trieq li tajtek."

* Din taħbat l-ewwel taqsima ta' "L-Għanja ta' Hiawatha" ta' Long-fellow, li kollha tghodd fuq l-erbat elef vers. Fiha l-poeta Amerikan għaraf isawwar bl-akbar ħlewwa l-grajjiet ta' Hiawatha, bniedem li (kif kienu jaħsbu l-Indjani ta' l-Amerka ta' Fuq, niżel mis-sema biex iġhallimhom u jgabbadhom it-trieq tal-Paċi. Hiawatha jitwieled fit-tielet taqsima; għalhekk hawn ma jidher xejn.

U mill-gebel tal-barriera
 Hamranija, qata' biċċa
 U għaginha w ħareġ minnha
 Ras ta' pipa mnaqqxa ħelu;
 Imbagħad fiha daħħal qasba
 Kif kien għadha kollha weraq;
 Mela l-pipa bil-qxur niexef
 Bil-qxur aħmar taż-żafzafa
 Imbagħad nefaħ fuq is-siġar,
 U bin-nifs dawn bdew jinħakku
 Ma' xulxin, sakemm minn nofshom
 Harget ġamra w qabad kollox.
 U hekk wieqaf hemm fuq l-iġbla,
Gitche Manito s-Setghani
 Beda jdahhan fuq il-pipa
 Li sejhilha mbagħad tal-Paċi,
 Biex jaraw u l-ġnus jitgħallmu.

Beda tiela' d-duħhan, tiela'
 Minn ġol-ħemda ta' fil-ġhodu :
 L-ewwel beda b'sing twil iswed,
 Imbagħad għaqad u sar vjola,
 Imbagħad fetaħ bħal šhab abjad,
 Bħal ma jiftħu rjus is-siġar;
 Beda tiela', tiela', tiela',
 Sakemm laħaq wiċċ is-sema,
 Mess u nqasam fuq is-sema
 U madwar is-sema nfirex.

U mill-Wied ta' *Tawasentha*.
 Minn bejn l-iġbla ta' *Wyoming*,
 Mill-ġherien ta' *Tuscaloosa*
 Mill-ġholjiet fil-bogħod tar-*Rockies*.
 Mill-għadajjar u mix-xmajjar
 Li qegħdin fit-Tramuntana,
 Il-ġnus kollha raw id-daħna
 Fil-bogħod tiela', tiela', tiela',
 Mill-*Pukwana*, tiela', tiela',
 Fejn kien hemm tal-Paċi l-Pipa.

U l-Profeti tal-ġnus kollha
 Qalu : "Araw, dik il-*Pukwana*,
 B'din id-dehra mill-bogħod hafna,
 Qisu qasba q'għed tiċċaqlaq,
 Qisu driegħ li jrid xi haġa,

Gitche Manito s-Setghani
 Q'ghed isejjah il-ġnus kollha,
 Il-ġellieda għal-laqgħa tiegħu."

U max-xmajjar u mix-xagħri
 Ġew ġellieda tal-ġnus kollha.
 Ġew id-Delawares u l-Mohawks,
 Ġew iċ-Choctaws u l-Camanches
 Ġew ix-Shoshonies u l-Blackfeet,
 Ġew il-Pawnees u l-Omahas,
 Ġew il-Mandans u d-Dacotahs,
 Ġew il-Hurons u l-Ojibways,
 Il-ġellieda ltaqgħu kollha;
 Għax xhin raw mill-Pipa tiela'
 Dawk id-dhahen kbar tal-Paċi,
 Lejn l-għoljiet tax-xagħri telqu,
 Għall-Barriera tal-Blat Aħmar.

Bl-għodod lesti għat-taqbida,
 Hemm ingabru qalb l-egħlieqi,
 Miżbugħin kif il-Harifa
 Tiżbogħ kollha l-weraq tagħha,
 Kif kull għodwa s-sema tiżbogħ.
 Il-wieċ tagħhom wieċ ta' qilla,
 Il-qalb tagħhom qalb ġellieda,
 U l-mibegħda ta' bejniethom
 Kienet tixhed shih f'għamilhom,
 Għax din tnisset fi twelidhom.

Gitche Manito s-Setaghni,
 Dak li ħalaq il-ġnus kollha,
 Hares lejhom mimli ħniena,
 Bħal missier li jhobb u jagħder;
 Il-mibegħda li 'ra fihom
 Ma kinitx għalih ħlief ġlieda
 Kif jiġġieldu t-tfal bejniethom

Idu refa' l-leminija
 Biex ifettel il-qlub tagħhom,
 Biex fid-dell ta' driegħu qawwi
 Itaffilhom l-għatx u d-deni,
 B'lehen għoli tkellem magħhom,
 B'lehen għoli kif mill-għoli
 Jagħmel l-ilma fuq il-blata.
 Daqqa jwissi w daqqa jgħallem,

Dan hu l-kliem li mar jgħidilhom :
 "Tfal uliedi, uliedi msejkna,
 Kliem il-għierf isimghu tajjeb,
 Kliem li jwissi wkoll isimghu,
 Minn xofftejn l-Ispirtu hierēg,
 Sid il-Hajja li ħalaqkom.
 Artijiet għall-kaċċa tajtkom,
 Tajtkom xmajjar fejn tistagħdu,
 Tajtkom l-ors flimkien mall-barri,
 Tajtkom ċerv u tajtkom ċerva,
 Tajtkom bhejjem ta' kull sura,
 Imlejtqom wiċċ l-għadajjar
 Kollha tajr kemm tixtieq qalbkom.
 Imlejtqom tūl ix-xmajjar
 Kollha ħut biex bihom tgħixu.
 L-għala mela m'intomx ħienja ?
 L-għala l-ġlied li jsir bejnietkom ?
 Jiena xbajt minn dal-ġlied tagħkom,
 Xbajt mill-ġlied u d-dmija tagħkom,
 Xbajt mit-talb li dlonk tagħmluli
 Biex titħallsu minn seħibkhom;
 Kunu afu li qawwija
 Ma tkunux ħlif jekk tingħaqdu.

"Jien Profeta nibagħtilkom
 U da' jkun il-Fidwa tagħkom ;
 Hu jmexxikom u jgħallimkom
 U fix-xogħol magħkom ibati.
 Jekk tisimghu t-tagħlim tiegħu
 Tistagħnew u lkoll tiżgħedu ;
 'Ma jekk kliemu jmut, jintilef,
 Hekk tintilfu miegħu intom.

"Mela nxeħtu lkoll fix-xmara
 Li għaddejja minn quddiemkom,
 Aħslu ż-żebgħa minn fuq wiċċkom,
 Aħslu d-dmija minn idejkom,
 Idnu z-zkuk tal-ġlied u l-għodod ;
 Kissru l-ġebel mill-Barriera
 U aghġnuh u agħmlu qasab,
 U ġo fiha dahħlu qasab
 Milli nibtu hawn maġenbkom,
 U żejnuhom b'rix mill-isbaħ,
 U flimkien oqogħdu dahħnu,
 U flimkien għixu blial aħwa."

Il-ġellieda ma' l-art tefgħu
 Ġild iċ-ċerv u l-ħwejjeg tagħhom,
 Kollha z-zkuk u l-ġħodod kollha,
 Kull ma kellhom lest għall-ġlieda;
 U fimmkien fix-xmara nxeħtu,
 Haslu ż-żebgħa minn fuq wiċċhom.
 Safi l-ilma niżel fuqhom,
 Safi u jilma minn fejn għadda
 Sid il-Ĥajja huwa w niezle;
 Izda taħthom l-ilma mdardar,
 Il-lewn tiegħu sar ħamrani,
 Qisu tħallat id-demmm miegħu.

Il-ġellieda minn ġo l-ilma
 Hargħu lkoll indaf, maħsula;
 Fuq ix-xtajta difnu l-ġħodod,
 Kull ma kellhom lest għall-ġlieda.
Gitche Manito s-Setgħani,
 Il-Ĥallieq, l-Ispirtu qawwi,
 Tbissem fuqhom u għadirhom,
 Ġietu ħniena minn uliedu.

U bla kliem, mill-ġebel aħmar
 Tal-Barriera qatgħu kollha;
 U għaġnuh u għamlu l-Pipi;
 U ġol-Pipi daħħlu l-qasab
 Li qatgħuh minn xatt ix-xmara;
 Żejnu kollox b'rix mill-isbaħ
 U kulħadd telaq lejn daru;
 Waqt li s-Sid tal-Ĥajja tela'
 Feraq sħaba u baqa' tiela',
 Sa ma wasal f'bieb is-Sema,
 U hekk għab minn quddiem niesu,
 Ġewwa d-daħna nħall li tiela'
 Minn ġol-Pipa mill-*Pukwana*.

WERREJ

	<i>faċċ.</i>
Lill-Poëta	5
L-Ave Marija	6
Lilek	7
L-Għanja ta' Dari	8
Is-Serh tal-Qrar	9
Lilek	9
Lilek	10
Int, Jiena w Hu	11
Il-Qniepen	12
Omm	13
Sigar	15
Widien	16
Dlonk fis-Skiet ta' fil-Għaxija	17
Il-Bieraħ... Il-Lum... ..	18
It-Trieq tal-Hajja	19
Dehra ta' Żminijietna	21
L-Iben Hali	22
Tifkira t'Ommi	26
Il-Bniedem	27
Tifkira ta' Missieri	29
Il-Mewt ta' Ġorg V	30
L-Aħħar Telfa	31
Id-Daħna tal-Paċi	33

